

GƏNCƏDƏN

*11 oktyabr
mülki şəxslərə
qarşı törədilən
terror aktı
zamanı həlak olan
gəncəlilərin
əziz xatirəsinə*



Cəllad!

Sənin oğlun-qızın mələr qalsın, mələsin,
Mələyənlər indi burda kimə desin, nə desin?!
Gərək toplar qıyya çəksin, güllələr dad eləsin,
alov töksün yağış kimi başınıza, Gəncədən.

Bir canımız cəbhədədi, bir canımız ordadı,
Cümhuriyyət tariximiz, ünvanımız ordadı.
Əsgər gedən igidimiz, cavanımız ordadı,
ər oğlu-ər çıxacaqdı qarşınıza, Gəncədən.

Göy göl Gəncə göylərinə güzgü tutur nə vaxtdı,
o torpaqda Nizaminin ruhu hələ oyaqdı.
Qızıl Arslan Atabəyin çadırında qonaqdı,
Taleyin bir töhfəsidi Zaman bizə, Gəncədən.

Cavad Xanın qoruduğu, vətəniydi, ey Vətən!
Sisyanovu itlər qovdu sonra qədim Gəncədən.
Sən onda da məğrur çıxdın o məkrli hiylədən,
Qovulanda o kor bayquş, o yarasa, Gəncədən.

Bu dünyanın Putini var, Makronu var, Trampı var,
bizim də var: Heydəroğlu İlhamımız - Xilaskar!
Ərdoğanla, İmran Xanla qardaşdılar, dostdular,
lənət deyir, qisas deyir bu qisasa, Gəncədən.

Soraqlayıb hardan tapım mən Dmitri Qordonu,
bir “Merzaves!” dediyi var, yenə söysün qoy onu.
Topa salıb erməninin yeddibaşlı oyunu,
Ekranlarda böhtan deyir o da rusa, Gəncədən.

“Sözümüz də imzamız tək düzdü bizim”, susaqmı?
sənin adın gələn yerdə, “Xəbərlər”dən pozaqmı?
Yenə silah göndəirirsən, hamısını yazaqmı?
Mən Bakıya dönəmmərəm, susa-susa, Gəncədən!

İrəvanın mərkəzində Njdenin tunc heykəli
Hökm eləyir orda faşist toxumunu əkəli
dünəni də ləkəlididi, bu günü də ləkəli.
İstəyir ki, səni-məni tutub asa Gəncədən.

Məni Gəncə çinarları, moruq kolu tanıyır,
İmamzadə ziyarəti, Kəhriz yolu tanıyır,
o yolların altı-üstü, sağ-solu tanıyır,
gələcəyəm,
mən “Qələbə!” yaza-yaza Gəncədən.

*Nəriman HƏSƏNZADƏ,
Xalq şairi*

12-13 oktyabr, 2020